

Türkiyənin İstanbul şəhərində dünya stomatoloqlarının 101-ci konqresinin açılış mərasimi olmuşdur.

Toplantıda Azərbaycan Stomatoloqlar Assosiasiyasının prezidenti, professor Rəna Əliyevanın başçılığı ilə ölkəmizin stomatoloqlarından ibarət nümayəndə heyəti də iştirak edir.

Tədbirdə Avropa və Amerika qitəsinin 113 ölkəsindən 7 min diş həkiminin 1300 elmi məruzəsi dinlənəcəkdir.

Açılış mərasimində Türkiyə Stomatoloqları Birliyinin prezidenti Tanel Yücəl, Dünya Stomatoloqları Birliyinin prezidenti Orlando Monteiro da Silva, Türkiyənin səhiyyə naziri Mehmet Müezzinoğlu çıxış edərək 4 gün davam edəcək konqresin işinə uğurlar arzulamışlar.

Bildirilmişdir ki, konqres bu il Avropada keçirilən ən böyük tədbirdir. Konqres çərçivəsində 71 konfrans, 7 panel iclası, 29 kurs, 16 mütəxəssislə görüş təşkil olunacaqdır. Qeyd edilmişdir ki, tədbir çərçivəsində Dünya Ağız Diş Sağlamlığı Forumu, Dünya Qadın Stomatoloqları Forumu, III Qonşu Ölkələr Stomatoloqları Birlikləri Əməkdaşlıq Platformu və 300 xarici şirkətin qatılacağı stomatologiya sərgisi keçiriləcəkdir. Bundan əlavə, stomatologiya sahəsində ən son texnoloji və elmi yeniliklər müzakirə ediləcəkdir.

Konqresin sonunda ağız və diş sağlamlığı ilə ümumi sağlamlıq arasındakı əlaqənin əhəmiyyətinə dair İstanbul Bəyannaməsi qəbul olunacaqdır.